



NGAAHI KAVEINGA UIKELOTU TA'UFO'OU 2019

Kaveinga Fakalukufua: Puke Ho'ou mou Lotu pē, 'Oua Na'a Fiu

TUSITE 'AHO 1 SANUALI 2019

Pongipongi: *“Ko e koloa 'a Tonga 'a e Fakamālō”*. “Ko 'eku Ngāue Tu'ukimu'a ke lau 'a e Mālō he 'Otua”. Tau fakamālo mo fakafeta'i ki he 'Otua ko e Tamai, mo e 'Alo, mo e Laumālie Mā'oni'oni, 'i he 'enau li'oa mai ko e Tamai 'ofa ke tauhi. Ko e 'Alo mohu 'i he kelesi ke foaki mo'ui, mo e Laumālie Mā'oni'oni ko e taukapo ke tau feohi lolotonga 'etau fononga he ta'u fo'ou 2019. (II Kolinito 13:13).

Efiāfi: *“Ko e 'Otua mo Tonga ko Hoku Tofi'a”*. Ke tau lotu mo polepole mo tu'uaki 'a e me'a 'oku tu'u ai 'a e lelei 'a Tonga mo hono kakai. Pea tau tauhi ma'u ki ai telia na'a mole ai 'a e lelei mo e monū'ia 'a Tonga. Ko e tukufonuā na'e fai ki he 'Otuā 'e he 'Uluaki Fā 'o Tongā ko Taufā'āhau. Pea ke hā sino mo 'ai kakano ke hā mai 'a e 'ulugaanga mo e to'onga faka-'Otua na'e momoi ki ai 'a e kakai. Pea ke 'oua na'a tau hangē ko Selusalema na'e molé 'a e me'a na'e tu'u ai 'Ene lelei ko e tauhi kia Sihova pea tengihia 'e he 'Eikí. (Luke 19:41-44).

PULELULU 'AHO 2 SANUALI 2019

Pongipongi: *“Ko e Fonua pe Tangata pe Kakai”*. Tau hūfia 'a e fa'unga kakai mo e nofo 'a Tonga he ta'u ko eni ke pule mo malu'i 'e he 'Otua ko 'etau Tamai 'aki Hono finangalo. 'A 'Ena 'Afifio ko Tupou VI mo Kuini Nanasipau'u mo e fale 'o Ha'amohefo. Hou'eiki Nopele 'o e fonua. Hou'eiki mo Ha'a matāpule. 'Eiki Palemia mo e Pule'anga Tonga. 'Eiki Sea mo e Falealea 'o Tonga. Hou'eiki Takilotu mo e kakai 'o e ngaahi Siasi. Kau Pule Fakavahe mo 'Ofisakolo mo e kakai 'o e kolo. Kau 'ulumotu'a mo e ngaahi famili. (Matiu 6:9&10).

Efiāfi: *“Ko e langi 'oku ta'e'iloa. Ko e sio pe ki fa'itoka”*. Ko e lau faka-e-tangata pe ia. Ka tau fakafeta'i ko e 'Otua 'oku ne mafeia 'a e me'a kotoa pea fai hotau fakakaukaua. Tau hapai hake 'a Tonga mo e faingata'a 'o e Faito'o Konatapu, mo e Kava Malohi Tapu, 'oku na fakatupu 'a e maumau tangata mo e fefine he sino, 'atamai mo e laumālie. Ke fakaai mai 'e he 'Otua 'a e feinga kotoa 'oku fai 'e he fonua ke ta'ofi 'a e faingata'a ni. Pea ke hulungia mai 'a e maama faka-'Otua ke ne teke atu 'a e fakapo'uli 'o e angahala ko 'eni meiate kinautolu 'oku mo'utāmakia 'e he fangata'a ni. (Saame 127).

Tu'apulelulu 'Aho 3 Sanuali 2019

Pongipongi: *“Ko Ia 'oku fai 'a e pule 'i Natula. Ko Ia pe te Ne fakaai mo fakafaingofua”*. Ko e Himi 421 veesi 4. 'Oku puputu'u mo manavahē 'a mamani, kau ai 'a Tonga, he feliuliuaki 'a e ngaahi fa'ahita'u 'o natula koe'uhi ko e faingata'a 'o e Liliu 'a e 'Ea – Climate Change. Tau lotu mo tautapa ki he Mafimafi 'o e 'Otua ke malu'i kitautolu mei he nunu'a kovi 'o e ngaahi faingata'a 'o natula pea ke 'omi ha ivi mo ha tui ke tau lava ke matatali 'a e hoko mai 'a e ngaahi faingata'a faka-natula 'oku pule ki ai 'a e 'Otua. (Saame 89:6-9; Saame 91:1&2)

Efiāfi: *“Ko e Ma'unga Kelesi”*. Ko e lea ia 'oku ngāue'aki ai he Tohi Konisitutone 'a e Siasi ki he ngaahi ouau mo e ngaahi feinga lotu kotoa 'a e Siasi. Ko e taimi 'oku tau ma'u ai 'a e ivi fakalaumālie kotoa 'o e 'Otua ki he mo'ui kakato. Ke tau hufia 'a e tauhi matauhi 'o e ngaahi Ma'unga Kelesi 'a e Siasi fakatokolahi. 'Ikai fai tu'utu'unia kae fai ongo'i. Pea mo e ngaahi Ma'unga Kelesi fakafo'ituitui mo fakafāfili 'a e kakai 'o e Siasi. Pea fai aipe hotau lilo mo fakafo'ou faka'aho. (Loma 12:1&2).

Siasi Uesiliana Tau'ataina 'o Tonga
Senita Toketa Molitoni
PO Box 57
Nuku'alofa
Tonga

Ng. Fetu'utaki:
Nuku'alofa - 23522
Vava'u - 70323
Ha'apai - 60032
'Eua - 50242

Ng. Fetu'utaki:
New Zealand - (09) 2758740
Australia - (02) 9711-7524
United States - (909) 289-3372
Global - www.fwc.to



FALAITA 'AHO 4 SANUALI 2019

Pongipongi: “*‘Oku ‘auha hoku kakai ko e masiva ‘Ilo*”. Ko folofola ia ‘a e ‘Otua kia Palofita Hosea ‘i he vahe 4: veesi 6. Na’e fai mei ai ‘a e tō folofola Malanga ‘a Siaso Tupou 1, pea pā mai ‘a e visone ke ne fokotu‘u ‘a e ako Kolisi ‘i Tonga, ke toe ma‘olunga‘ange ‘a e ako faka‘atamai ke vakavakaō mo e lotu faka-Kalisitiane. Tau lotu mo hufia ‘a e tauhi kakai ako ‘oku fai ‘e he Pule‘anga mo e ngaahi Siasi mo e ngaahi kautaha ki he kakai ‘o e fonua, ke mu‘omu‘a ‘a e ‘apasia ‘Otua pea toki angimui ki ai ‘a e ngaahi mo‘oni kotoa pe ‘o e ako ‘oku ako‘i ‘i Tonga. (Siope 28: 28).

Efiafi: “*Kovi nai ki he sino ‘oku vaivai ngofua. Ka tau lotu fai ma‘u pe ‘oua na‘a vaivai*”. Ko e Himi 140: veesi 3. Tau hapai hake ‘etau mo‘ui fakasino, ke tauhi mo‘ui lelei ‘e he ‘Otua fakataha mo kitautolu he ko e sino ‘a e ‘Otua. Pea ko e me‘a ngaue ia ‘oku fai‘aki ‘etau lotu ki he ‘Otua, mo e fai‘aki hono finangalo ‘i mamani. Pea hūfia ‘a e ngāue ‘oku fai ‘e he Potungāue Mo‘ui ki he mo‘ui lelei ‘a e sino, mo e kau mahaki fakasino kotoa pē, ke nau toe ma‘u mo‘ui lelei. (I Kolinito 6:19&20).

TOKONAKI 'AHO 5 SANUALI 2019

Pongipongi: “*Ko Tonga ko e ‘Otu Motu Anga‘ofa*”. Ko e lea ia ‘o e hisitolia. Ka tau lotu ke faka-‘Otua ‘a e anga‘ofa ko ia ‘a e Tonga. Tau lotu ke tau fe‘ofa‘aki ‘aki ‘a e ‘ofa faka-‘Otua ‘a e kakai ‘i Tonga pea ke nofo ma‘u ‘a e ‘ofa ko ia ‘i he fe‘ofa‘ofani ‘a e kakai Tonga, kae ma‘uma‘uluta mo melino ‘a e nofo mo e mo‘ui fekau‘aki ‘a e kakai Tonga. (Sione 15: 12&13).

Efiafi: “*Ko Sikaina ‘oku taki. ‘Oku tau kei ‘i hala pe*”. Ko e Himi 537 veesi 4. Ko e Sikaina ko e fofonga mai ‘a Sihova. Na’e hoko ko e Pou ‘Ao ‘o fakamalumalu ‘a e fononga toafa ‘a ‘Isileli ki he fonua ‘o e Tala‘ofa. Pea Pou Maama he po‘uli ‘o fakamaama ‘a e fononga. Tau lotu ki he Sikaina ‘o e ‘Otua ke Ne tataki, mo fakamaama ‘a ‘etau fononga he halafononga ‘o e ta‘u 2019. (Nomipa 6: 22-27).

Siasi Uesiliana Tau'ataina 'o Tonga
Senita Toketa Molitoni
PO Box 57
Nuku'alofa
Tonga

Ng. Fetu'utaki:
Nuku'alofa - 23522
Vava'u - 70323
Ha'apai - 60032
'Eua - 50242

Ng. Fetu'utaki:
New Zealand - (09) 2758740
Australia - (02) 9711-7524
United States - (909) 289-3372
Global - www.fwc.to